



MALTA

TRIBUNAL GHAL TALBIET TAL-KONSUMATUR

Fl-atti tat-Talba CCT 54/24/F

Mark Anthony Debono

vs

Chanlai Autodealers – Conrad Galea u Alfred Mansueto

Illum, 2 ta' Mejju 2024

It-Tribunal:

Ra l-Avviz tat-Talba pprezentat mir-Rikorrenti nhar il-5 ta' Marzu 2024;

Ra r-Risposta pprezentata mill-azjenda intimata nhar l-4 ta' April 2024;

Sema' x-xhieda tar-Rikorrenti bil-ġurament;

Ra d-dokumenti pprezentati;

Ra li l-ebda rappreżentant tal-azjenda intimata ma attenda ghas-seduta tad-29 ta' April 2024;

Ra r-Regolament 12.1 tar-Regoli dwar it-Tribunal għal Talbiet tal-Konsumatur (L.S. 378.01);

Ra li t-Talba thalliet ghas-sentenza.

Ikkonsidra:

Illi permezz tat-talba tiegħu, ir-Rikorrent qed jitlob li l-azjenda intimata tigi kkundannata thallsu s-somma ta' hames mitt Euro (€500) rappreżentanti spejjeż illi huwa għamel sabiex jirrimedja problemi serji li kien hemm fil-pajipjiet tal-brejkijiet ta' karozza Toyota Vitz tas-sena 1999 li huwa xtara minghand l-azjenda intimata u



MALTA

difetti oħrajn. Jispjega li minhabba dawn id-difetti, l-karozza ma kienitx fi stat tajjeb għat-triq tant li falliet il-VRT.

Illi r-rikorrent ikkonferma t-talba tiegħu bil-gurament u pprezenta fattura mahruġa minn Splendid Garage għal *parts* u *labour* sabiex jiġi rimedjati d-difetti kollha li kellha l-vettura u tingieb fi stat utilizzabbli. Din il-fattura tammonta għal €500 u €90 VAT. Ir-rikorrent illimita t-Talba tiegħu għal €500.

Illi l-azjenda intimata ipprezentat Risposta fejn fiha jtenni li l-azzjoni tar-rikorrent hija preskritta, li l-fatt li l-vettura wehlet mill-VRT mhuwiex prova konklussiva ta' difetti u li jekk il-vettura tabilhaqq kellha difetti, dawn ċertament ma kienux mohbija.

Illi minkejja li pprezentat Risposta, l-ebda rapprezentant tal-azjenda intimata ma deher għas-seduta tad-29 ta' April 2024 quddiem it-Tribunal u għalhekk, bl-assenza ingustifikata tagħha għas-seduta, l-azjenda intimata naqset milli tagħti l-verżjoni tal-fatti tagħha.

Illi bis-silenzju tagħha, is-soċjetà intimata effettivament naqset milli tikkontesta l-verżjoni tal-fatti mogħtija mir-Rikorrenti u dan minkejja li kellha kull opportunità li tagħmel dan li kieku riedet. Intant, ir-Regolament 12.1 tar-Regoli dwar it-Tribunal għal Talbiet tal-Konsumatur (L.S. 378.01) jagħti ukoll is-setgħa lit-Tribunal li jiddeċiedi t-Talba kontra l-intimat meta dan jonqos milli jidher għas-seduta mingħajr ġustifikazzjoni;

Illi indipendentament mill-premess, it-Tribunal iqis li r-Rikorrent irnexxielu jipprova l-każ tiegħu skont il-ligi u li dak li qed jitlob jinkwadra sewwa entro d-drittijiet tiegħu bħala Konsumatur;

Illi għalhekk, fiċ-ċirkostanzi, fl-eżerċizzju tad-diskrezzjoni tiegħu, it-Tribunal iqis li t-talba ta' €500 magħmula mir-Rikorrent kif sostnuta mill-ispjegazzjoni tiegħu bil-gurament u mill-fattura eżebita in atti, għandha mis-sewwa u għalhekk, timmerita akkoljiment.

Deċiżjoni:

Għaldaqstant, għar-raġunijiet spjegati, u fiċ-ċirkostanzi tal-każ, wara li ra l-Kapitolu 378 tal-Ligijiet ta' Malta, it-Tribunal jaqta' u jiddeċiedi din it-Talba billi jilqaghha u jikkundanna lill-azjenda intimata thallas lir-Rikorrent s-somma ta' hames mitt Euro (€500).



L-imghax jghodd minn din is-sentenza.

L-ispejjeż kollha għandhom jiġihallu mill-azjenda intimata.

A handwritten signature in blue ink, appearing to be 'M. Felice', written over a horizontal line.

Avv. Mattia Felice
Arbitru